



QORTI TA' L-APPELL

**ONOR. IMHALLEF
PHILIP SCIBERRAS**

Seduta tad-9 ta' Lulju, 2008

Appell Civili - Ghawdex Numru. 3/2001/2

Joseph u Mary Ann konjugi Attard

vs

Emanuel Cini

Il-Qorti,

Fid-19 ta' Ottubru, 2007, il-Bord li Jirregola l-Kera (Ghawdex) ippronunzja s-segweni sentenza fl-ismijiet premessi:-

“Il-Bord,

Talba ta' inkwilin sabiex rikors ghar-ripreza tal-pussess ta' fond li kellu ezitu favorevoli ghas-sid, jinstema' mill-gdid – Artikolu 42 tal-Ordinanza li Tirregola t-Tigdid tal-Kiri tal-Bini (Kap. 69) – Dikjarazzjoni Falza.

Ra r-rikors prezentat mir-rikorrenti konjugi Attard fit-3 ta' April 2001 li permezz tieghu qeghdin jitolbu li jinstema' mill-gdid ir-rikors fl-ismijiet **Eucharistico Cini vs Mario Grech nomine** (Rikors numru 3/1994) deciz minn dan il-Bord diversament presjedut fil-25 ta' Frar 1997 u liema sentenza giet konfermata mill-Qorti ta' l-Appell permezz ta' sentenza tas-7 ta' Mejju 1998. Ir-rikorrenti qeghdin jibbazaw it-talba taghom fuq il-premess li saret dikjarazzjoni falza mill-intimat u missieru Eucharistico Cini, illum mejjet, fil-kors tax-xhieda li taw f'dawk il-proceduri. It-talba ghar-ritrattazzjoni hi bazata fuq l-Artikolu 42 tal-Kap. 69 tal-Ligijiet ta' Malta. Ir-rikorrenti jippremettu li d-dikjarazzjoni falza saret in kwantu fil-proceduri fuq imsemmija gie dikjarat li l-intimat odjern kien ser jizzewweg u ried imur ighix fit-terran bla numru li jinsab fi Qbajjar Road, Marsalforn, limiti Zebbug, Ghawdex meritu ta' dawk il-proceduri. Ir-rikorrenti qalu wkoll li ghalkemm l-intimat izzewweg u l-kaz kellu ezitu favorevoli ghalih, hu baqa' ma marx ighix fih u *“sa minn meta zzewweg fis-7 ta' Awwissu 1999, il-hawn ir-residenza ordinarja tieghu kien f'appartament internament marat numru erbgha (4), formanti parti minn korp ta' bini maghruf bl-isem Citadel Court, fi Triq Fortunato Mizzi, Victoria, Ghawdex, proprjeta' tal-istess intimat”*.

Ghalhekk ir-rikorrenti talbu li s-sentenza moghtija mill-Bord fil-25 ta' Frar 1997 fl-ismijiet **Eucharistico Cini vs Mario Grech nomine** (Rikors numru 3/1994) tigi mhasra u ordnata r-ritrattazzjoni tal-istess rikors fuq il-motiv ta' qerq uzat bid-dikjarazzjoni falza li ghamlu l-intimat u missieru, u tichad it-talba li kien ghamel ir-rikorrent f'dik il-kawza.

Min-naha tieghu l-intimat ikkontesta t-talba tar-rikorrenti u eccepixxa (fol. 14) li:-

Kopja Informali ta' Sentenza

1. Preliminarjament m'huwiex il-legittimu kontradittur. Eccezzjoni li giet deciza b'sentenza parzjali moghtija mill-Bord fit-30 ta' Lulju 2003 (fol. 80).

2. M'hemmx lok ghal ritrattazzjoni peress li m'huwiex minnu li s-sentenza li nghatat mill-Bord fil-25 ta' Frar 1997 kienet rizultat ta' qerq jew dikjarazzjoni falza. Wara l-mewt ta' Eucharistic Cini (10 ta' Gunju 1997) kien sar ftehim bejn uliedu u ommhom (Modesta Cini) li t-tfal jiehdu n-negozju qabel gestit minn missierhom fil-kumpannija Caruana and Cini Limited u l-armla tiehu l-proprjeta' immobbli.

Ra r-risposta ulterjuri prezentata fil-15 ta' Jannar 2003 (fol. 41) l-intimat eccepixxa li:

1. M'hijjex konsentita r-ritrattazzjoni in kwantu l-kaz kien jaqa' taht l-Artikolu 11 tal-Kap. 69 tal-Ligijiet ta' Malta li jidderoga mid-disposizzjonijiet generali tal-artiklu 42 tal-istess Kap u liema provvediment jirrestringi r-rimedju ghal wiehed ta' hlas ta' multa.

2. L-azzjoni hi milquta mill-perjodu ta' tlett xhur moghtija skond id-disposizzjonijiet tal-Kodici ta' Organizazzjoni u Procedura Civili (Kap. 12). Din l-eccezzjoni giet determinata defenittivament b'sentenza moghtija mill-Qorti ta' l-Appell fl-14 ta' Lulju 2004 (fol. 142).

3. M'huwiex ammissibbli li ssir ritrattazzjoni sena u tmien xhur wara li zzewweg l-intimat. Id-dekors tat-terminu tant hu twil minghajr ittiehdu xi passi min-naha tar-rikorrenti u ghalhekk kien hemm akkwijexxenza ghas-sentenza li qeghdin jimpunjaw permezz ta' dawn il-proceduri.

Ra r-risposta ulterjuri prezentata fit-2 ta' Frar 2005 (fol. 160) l-intimat eccepixxa li r-ritrattazzjoni odjerna hi nulla ghaliex ma saritx quddiem il-Qorti li ddecidiet b'mod finali u defenittiv ir-rikors numru 3/1994 li tieghu qeghda tintalab ir-ritrattazzjoni. Eccezzjoni li giet michuda permezz ta' sentenza

parzjali li nghatat mill-Bord fit-30 ta' Mejju 2006 (fol. 177).

Semgha il-provi li ressqu l-kontendenti.

Ra l-atti tar-rikors u dawk tar-rikors fl-ismijiet **Eucharistico Cini et vs Mario Grech nomine** (Rik. 3/1994) deciz mill-Qorti ta' l-Appell fis-7 ta' Mejju 1998.

Semgha t-trattazzjoni orali tad-difensuri tal-partijiet.

Ra l-verbal tas-seduta tat-2 ta' Ottubru 2007 minn fejn jirrizulta li l-kawza thalliet ghal-lum ghas-sentenza.

Ikkunsidra:-

1. Il-fatti rilevanti ghal kaz huma s-segwenti:-
 - (a) Il-fond jew terran minghajr numru fi Qbajjar Road, Marsalforn meritu tar-rikors numru 3/1994 fl-ismijiet **Eucharistico Cini vs Mario Grech nomine**, kien mikri ghand il-konjugi Attard versu kera ta' hamsa u ghoxrin lira Maltija (Lm25) fis-sena pagabbli fl-1 ta' Awwissu.
 - (b) Fl-10 ta' Gunju 1994 Eucharistico Cini (missier l-intimat odjern) ipprezenta rikors quddiem dan il-Bord sabiex jitlob ir-ripreza tal-fond mikri lill-konjugi Attard. Il-kawzali kienu ghaliex ir-rikorrent kellu bzonn il-fond ghalih u membri tal-familja tieghu, u saret hafna hsara fil-post mill-inkwilin.
 - (c) Fil-mori tal-proceduri, l-intimat odjern (Emanuel Cini) akkwista l-proprjeta' tal-fond u d-drittijiet litigjuzi fuq l-istess minghand il-genituri tieghu (16 ta' Ottubru 1995 atti nutar Dr. Paul George Pisani).
 - (d) B'sentenza moghtija fil-25 ta' Frar 1997, il-Bord laqgha t-talba tas-sid ghar-ripreza tal-pussess tal-fond minghand il-konjugi Attard.

(e) Permezz ta' sentenza moghtija mill-Qorti ta' l-Appell fis-7 ta' Mejju 1998 is-sentenza tal-Bord giet konfermata.

(f) Fit-28 ta' Dicembru 1998 gie ppubblikat kuntratt ta' donazzjoni min-nutar Dr. Enzo Dimech (fol. 197) li permezz tieghu l-intimat ta b'donazzjoni lill-ommu l-fond in kwistjoni.

(g) Fis-7 ta' Awwissu 1999 izzewweg l-intimat Emanuel Cini. F'inqas minn sena dan iz-zwieg falla u fit-12 ta' Dicembru 2002 saret il-firda personali permezz ta' kuntratt fl-atti tan-nutar Dr. Enzo Dimech.

(h) M'hemmx kontestazzjoni li fir-realta' l-intimat qatt ma mar ighix fil-fond in kwistjoni.

(i) Fil-proceduri odjern r-rikorrenti qeghdin jitolbu ritrattazzjoni fuq il-kawzali li saret dikjarazzjoni falza min-naha tar-rikorrent (u missieru) in kwantu f'dawk il-proceduri kien qal li peress li kien ser jizzewweg ried il-fond sabiex imur ighix fih bhala residenza ordinarja tieghu, u sa minn meta zzewweg (7 ta' Awwissu 1999) mar ighix band'ohra.

2. Fir-rigward tal-ewwel eccezzjoni moghtija mill-intimat fir-risposta ulterjuri li pprezenta fil-15 ta' Jannar 2003, minn qari tal-Artikolu 11¹ hu evidenti li dan il-provvediment qiegheed sempliciment jipprovdi li f'kaz fejn il-Bord ikun ta permess lis-sid biex jiehu lura l-pussess tal-fond ghar-raguni kontemplata fl-Artikolu 9(b) tal-Kap. 69 [bzonn tal-fond ghall-uzu pesonali tieghu jew tal-familja] u wara jirrizulta li s-sid ikun qarraq jew wera haga b'ohra, ikun obligat ihallas lill-inkwilin li jkun halla l-fond penali li ma teccedix is-somma ta' mitejn lira Maltija (Lm200) **minflok** id-danni. Fl-ebda parti tal-Artikolu 11 ma jinghad li l-penali hu l-uniku rimedju li ghandu l-inkwilin. Il-kazijiet kontemplati

¹ “*Fil-kaz li sid il-keru jiehu lura l-pussess tal-fond, taht id-disposizzjonijiet ta' l-artikolu 9(b) u jigi ppruvat li kien hemm wiri ta' haga b'ohra jew qerq, sid il-keru jkun obligat ihallas, lill-kerrej li jkun halla l-fond, minflok id-danni, penali ta' mhux izjed minn mitejn lira li tigi stabbilita mill-Bord*”.

fl-Artikolu 11 (qerq jew li turi haga b'ohra)² huma iktar wesghin mill-Artikolu 42 li jittratta dikjarazzjoni falza li taghmel parti fil-kawza. Minnaha l-ohra l-Artikolu 42 tal-istess ligi jipprovdi li f'kaz ta' dikjarazzjoni falza maghmula minn parti li b'rizultat taghha wahda mill-partijiet tkun hadet decizjoni favorevoli, apparti d-dritt li tintalab irrevoka tas-sentenza l-parti leza ghandha wkoll id-dritt ghall-hlas ta' danni u penali li ma jeccedux is-somma ta' mittejn lira Maltija (Lm200). It-talba ghall-hlas ta' danni u penali trid issir quddiem il-Qorti kompetenti. Pero' l-Artikolu 11 m'huwiex jeskludi d-dritt ta' l-inkwilin li jitlob ritrattazzjoni ghal dawk il-kazijiet li jaqghu taht l-Artikolu 9(b) tal-Kap. 69. Inoltre, minn qari ta' l-Artikolu 42 hu evident li jolqot il-kazijiet kollha kontemplati fl-Artikolu 9 ta' din il-ligi specjali. L-Artikolu 42 hu wiehed generali u l-applikazzjoni tieghu m'hijiex limitata ghal xi whud biss mill-kazijiet li jissemmew fl-Artikolu 9 (ara wkoll f'dan ir-rigward sentenza moghtija mill-Qorti ta' l-Appell fil-kawza fl-ismijiet **Rosina Zerafa vs Giuseppina Zerafa et** deciza fit-30 ta' Jannar 1967³). Ghalhekk din l-eccezzjoni ser tigi michuda.

3. Dwar it-tielet eccezzjoni moghtija mill-intimat fir-risposta ulterjuri li pprezenta fil-15 ta' Jannar 2003, din ukoll hi minghajr bazi. L-argument tal-intimat qiesu li l-fatt li l-intimat izzewweg f'Awwissu 1999 u dan ir-rikors gie prezentat fit-3 ta' April 2001, ir-rikorrent tilfu d-dritt taghhom li jressqu talba ghal ritrattazzjoni skond l-Artikolu 42. Dan il-Bord ma jaqbel xejn ma' dan it-tip ta' ragunament in kwantu mhuwiex bazat fuq xi provvediment tal-ligi, u t-trapass taz-zmien ma jfissirx li r-rikorrenti jaqblu ma' dak li nghad fis-sentenza jew li rrinuzjaw ghad-dritt li jitolbu ritrattazzjoni. Din l-eccezzjoni ser tigi michuda wkoll.

² Ara wkoll dik il-parti tan-nota ta' sottomissjonijiet fejn ghamlu riferenza ghat-test Taljan ta' dan il-provvediment meta gie originarjament introdott bl-Att numru XXIII tal-1929 (fol. 101).

³ Vol. L.i.44.

4. L-Artikolu 42 tal-Kap. 69 jaqra hekk:- *“Jekk jinsab li wahda mill-partijiet hadet decizjoni favorevoli mill-Bord minhabba dikjarazzjoni falza maghmula minnha, il-parti kuntrarja tista' taghmel talba lill-Bord ghas-smigh mill-gdid tar-rikors u tista' wkoll tagixxi quddiem il-qorti kompetenti ghad-danni u ghall-hlas ta' penali ta' mhux izjed minn mitejn lira, kif tigi stabbilita mill-qorti”*.

Il-falsita' ta' provi giet deskritta fil-kawza fl-ismijiet **Dr. Giuseppe Testaferrata Viani vs Luisa de Maria Cuschieri**⁴ deciza mill-Prim'Awla tal-Qorti Civili: *“...Che la prova falsa, contemplate nello inciso 8vo. Dell'articolo 828 (illum Art. 811(j) delle Leggi sopraccitate, e' la prova falsa nel senso della legge, quella cioe', che dolosamente presenta per vero cio', che non e' vero, come nel caso di falsa testimonianza; e non qualunque errore di fatto, o di giudizio, in cui un testimonio, o un perito fosse incorso.....”*. Interpretazzjoni li fil-fehma tal-Bord ghandha tapplika wkoll ghal finijiet ta' interpretazzjoni tal-kliem *“dikjarazzjoni falza”* li hemm fl-Artikolu 42 tal-Kap. 69.

Ghal finijiet ta' l-Artikolu 42 tal-Kap. 69, mhux bizzejjed li ssir dikjarazzjoni falza in kwantu jrid jirrizulta li **l-parti trid tkun hadet id-decizjoni favorevoli minhabba dik id-dikjarazzjoni falza**. Jista' jaghti l-kaz li fil-kors tal-proceduri parti taghmel dikjarazzjoni falza, izda l-Bord ikun iddecida favur dik il-parti mhux minhabba d-dikjarazzjoni falza imma minhabba konsiderazzjonijiet ohra. Fil-fehma tal-Bord f'dawk ic-cirkostanzi l-parti telliefa ma jkollix id-dritt li titlob ir-revoka tas-sentenza taht l-Artikolu 42 tal-Kap. 69 in kwantu hu evidenti li d-dikjarazzjoni falza maghmula mill-parti trid tkun determinanti ghall-ezitu tal-kawza.

⁴ Vol. IX.324.

5. Fil-kors tat-trattazzjoni, id-difensur tal-intimat ressaq l-argument fis-sens li t-talba tar-rikorrenti ghandha tfalli wkoll ghar-raguni li d-decizjoni tal-Bord ma kienetx biss fuq it-talba tas-sid ghar-ripreza minhabba l-bzonn ghall-uzu personali jew tal-familja (Artikolu 9(b) tal-Kap. 69), imma wkoll minhabba l-abbandun u l-hsara li saret fil-post mill-inkwilin (9(a) tal-Kap. 69). Hu minnu li meta wiehed jaqra r-rapport imhejji mill-perit Guido Vella (fol. 38) fl-atti tar-rikors numru 3/1994 jikkonferma kemm il-post ma kienx f'kundizzjoni tajba. Pero' minn qari kemm tas-sentenza tal-Bord (25 ta' Frar 1997) u dik tal-Qorti tal-Appell (7 ta' Mejju 1997) jirrizulta bl-iktar mod car li s-sentenzi ttrattaw biss il-kawzali bazata fuq l-Artikolu 9(b) tal-Kap. 69. Ghalhekk dan l-argument ma jregix.

6. Ix-xhieda li a bazi taghha r-rikorrenti qeghdin isostnu li saret dikjarazzjoni falza hi ta' Eucharist Cini u tal-intimat Emanuel Cini. Fl-atti tar-rikors numru 3/1994⁵ kienu xehedu:-

- **Eucharist Cini**:- ikkonferma li ibnu kienu gharus lil certu Christine Vella u kellu l-hsieb li fil-futur qrib jizzewweg. Irrakkonta li *“iz-zewg uliedi Charlie u Emanuel ma kellhomx fejn joqghodu jekk jiddeciedu li jizzewgu jew imorru jghixu ghal rashom u kien principalment ghalhekk li jiena akkwistajt in-nofs indiviz ta' Anthony Caruana mill-postijiet ta' Triq il-Qbajjar, Marsalforn, bil-kuntratt li semmejt aktar kmieni ghaliex il-hsieb tieghi kien dejjem li naghtihom x'imkien fejn jabitaw”* (seduta tad-9 ta' Novembru 1995). Peress li wiehed mill-fond kien mikri lill-konjugi Attard u ma riedx jaghmel preferenza bejn uliedu, *“iddecidejna lkoll flimkien li jerfghu x-xorti bejniethom kif fil-fatt ghamlu fil-presenza tal-Avukat Dottor Anton Refalo. Wara li ttellghet ix-xorti Charles messu l-post battal filwaqt lil Emanuel messu t-terran il-mikri.....”*. Peress li kien marad kienu pposponew

⁵ Eucharistic Cini et vs Mario Grech nomine.

il-pubblikazzjoni tal-kuntratt u dan sar fis-16 ta' Ottubru 1995. Hlief ghal dawn iz-zewg postijiet, uliedu ma kellhomx fejn imorru jghixu.

- **Emanuel Cini**:- iddikjara li “*jiena nigi iben ir-rikorrent. Missieri ghandu zewg proprjetajiet, din u ohra. Ahna tellajnihom bix-xorti ma’ hija u jiena messni dan il-fond mertu ta’ din il-kawza. Jiena bi hsiebni nizzewweg u ma ghandix fejn noqghod jekk ma niehux dan il-fond. U dan il-fond irridu biex nirrangah u nabita fih*” u “*Bhalma diga’ ghidt, ahna rridu dan il-fond lura sabiex jiena nkun nista’ niehdu u nabita fih bhala residenza ordinarja tieghi*” (seduta tas-27 ta’ April 1995). Imbaghad fis-seduta tat-12 ta’ Ottubru 1995 rega’ kkonferma x-xhieda li kien ta u zied li l-kuntratt kien ghadu ma sarx ghaliex missieru kien rikoverat l-Isptar.

7. Allegazzjoni ta’ xhieda falza trid tigi pruvata mill-parti li taghmilha (f’dan il-kaz ir-rikorrenti). Ma tressqux xhieda li jmeru dak li xehedu l-intimat u missieru fl-atti tar-rikors numru 3/1994. Fi proceduri li jsiru mis-sid sabiex jirriprendi l-pussess tal-fond ghar-raguni moghtija fl-Artikolu 9(b) tal-Kap. 69, mhux bizzejjed li jkun irid u jixtieq li jiehu taht idejh il-fond mikri lit-terz izda jehtieg li juri li tassew ghandu dak il-bzonn. Il-piz tal-prova qieghed fuq is-sid li jehtieg li juri mhux biss illi hu qed jagixxi in *buona fede* imma wkoll in-necessita’ li ghalkemm mhux assoluta kellha tkun indotta minn grad ragonevoli (ara per ezempju sentenza moghtija mill-Qorti ta’ l-Appell (Imhalled P. Sciberras) fil-kawza fl-ismijiet **Joseph Cini vs Pawla Schembri** deciza fit-13 ta’ Settembru 2007). Kemm il-Bord u l-Qorti tal-Appell kienu sodisfatti li dan il-bzonn gie pruvat minkejja li l-allegat bzonn gie kontestat mir-rikorrenti konjugi Attard. Fil-proceduri odjerni ma tressqu l-ebda provi differenti minn dawk li tressqu quddiem il-Bord ghajr ghal fatt li:-

- (a) L-intimat baqa' ma marx ighix fil-fond meritu tal-kawza;
- (b) Ft-28 ta' Dicembru 1998 l-intimat ta b'donazzjoni l-fond in kwistjoni lill-ommu flimkien ma' sehemu minn proprjeta' ohra. L-istess ghamel huh. In kontro-ezami l-intimat spjega li dan ghamlu flimkien ma' huh fuq talba ta' ommhom li kienet tant generuza magghom meta saret il-qasma billi assenjatilhom kull interess li kellha fin-negozju u l-proprjeta' li giet assenjata lilha ma kellix valur ekwivalenti ghal dak tan-negozju.
- (c) Fis-26 ta' Frar 1998 gie ppubblikat fl-atti tan-nutar Enzo Dimech, kuntratt ta' qasma bejn l-ahwa Cini u ommhom Modesta Cini. Fil-fehma tal-Bord dan il-kuntratt m'ghandu l-ebda rilevanza ghal finijiet ta' din il-kawza.

Mill-atti ma jirrizultax li tressqu xhieda li jmeru dak li kien xehed l-intimat (seduti tas-27 ta' April 1995 u 12 ta' Ottubru 1995) u missieru (seduta tad-9 ta' Novembru 1995). Dan il-Bord mill-fatt posterjuri wahdu li l-intimat ma marx jabita fil-fond wara li ha l-pussess lura tal-fond in segwitu ghas-sentenza moghtija mill-Qorti ta' l-Appell fis-7 ta' Mejju 1998, ma jistax jasal ghal konkluzjoni li l-intimat u missieru kienu ghamlu dikjarazzjoni falza fix-xhieda fuq imsemmija. Il-Bord hu tal-fehma li l-falz irid jirrizulta fiz-zmien li nghataw id-deposizzjonijiet in kwantu m'huwix eskluż li biz-zmien ic-cirkostanzi ta' persuni jistghu facilment jinbidlu. F'dak iz-zmien il-hsieb u x-xewqa tal-intimat kien li dan il-post ikun jista' juzah bhala residenza. Mill-provi lanqas ma rrizulta li fiz-zmien li nghatat ix-xhieda (sena 1995) l-intimat kellu xi proprjeta' ohra fejn jista' jmur ighix jew li kellu proprjeta' ohra f'ismu. Inoltre, meta l-proceduri kienu pendenti quddiem il-Qorti ta' l-Appell ir-rikorrenti odjerni kienu pprezentaw diversi kuntratt ta' xiri li whud minnhom kien parti ghalihom l-intimat bhala kompratur. Pero' kif kien tajjeb irrileva l-intimat, f'dik il-proprjeta' kellu biss sehem indiviz. Ghalkemm fir-realta' l-intimat qatt ma marx ighix fil-

post in kwistjoni, b'daqshekk ma jfissirx li gideb meta qal li ried il-post sabiex ikollu post fejn ikun jista' jmur ighix. Jidher li r-rikorrenti jippretendu li l-fatt li l-intimat ma marx ighix fil-fond *de quo* hu fih innifsu prova li l-allegat bzonn kien biss wiehed fittizju. Meta xehed fis-seduta tat-18 ta' Meju 2007 (fol. 254-255) l-intimat spjega li meta ha lill-gharusa tieghu tara l-post ma laqathiex u ghalhekk bdew ifittxu band'ohra. Il-Bord kellu l-opportunita' li jisma' lill-intimat jixhed (seduti tat-18 ta' Meju 2007 u tat-2 ta' Ottubru 2007) u jistqarr li bil-mod li rrisponda ghad-domandi u l-komportament tieghu fuq il-pedana tax-xhieda jemmen li fiz-zmien rilevanti hu verament kien tal-fehma li l-fond kien mehtieg ghall-iskop ta' abitazzjoni ghalkemm sussegwentement l-affarijiet zviluppaw mod iehor u l-pjanijiet li kellu nbidlu. Waqt it-trattazzjoni d-difensur tar-rikorrenti argumenta li hu ferm konvenjenti ghall-intimat li jsostni li meta xehed kellu hsieb mod u wara li nqatghet il-kawza biddilha. Pero' kien jinkombi fuq ir-rikorrenti li jissostanzjaw l-allegazzjoni taghhom li l-intimat u/jew missieru ghamlu dikjarazzjoni falza. Min-naha taghhom ir-rikorrenti ressqu bhala xhud taghhom lil Christine Vella (seduta tas-16 ta' Jannar 2007 – fol. 230) u fl-ebda parti mid-deposizzjoni taghha ma tikkontradici dak li xehed l-intimat. Anzi din ikkonfermat li *“Mistoqsija dwar proprjeta' partikolari jigifieri appartement fi Triq il-Qbajjar nghid illi iva u niftakar dhalt fih wara li kien sar xi xoghol fih pero' dhalt dakinhar mar-ragel sempliciment biex nara”* (fol. 230). Dikjarazzjoni li skond il-Bord li ma tistax isservi biex tgiddeb lill-intimat. Inltre, il-fatt li fit-28 ta' Dicembru 1998 l-intimat ta b'donazzjoni l-fond in kwistjoni lill-ommu, ma jfissirx b'daqshekk li tressqet xi prova konklussiva li turi li mhux veru li l-intimat ried il-post ghalih bhala residenza. Anke ghal dan l-intimat ta spjegazzjoni, *“In kwantu mbaghad ma ntuzax dan il-post u wara li rajt il-mama' kemm mxiet ta' mara maghna illi cediet sehemha fin-negozju, kemm jiena u kemm hija ddecidejna illi*

dan il-post u xi proprjeta' ohra, dik tac-Cittadella nghadduha lura lill-mama" (fol. 255). F'dan l-istess zmien (10 ta' Dicembru 1998 atti nutar Enzo Dimech – fol. 200) l-intimat xtara appartament fi Triq Fortunato Mizzi, Victoria, Ghawdex fejn mar ighix flimkien ma' martu hekk kif izzewweg. Mill-provi jirrizulta li l-gharusa tal-intimat kienet irrifjutat li tmur tghix fil-post ta' Marsalforn (dikjarazzjoni guramentata tal-intimat li ma giet bl-ebda mod kontradetta u ghalhekk m'hemm l-ebda raguni ghalfejn dan il-Bord m'ghandux jemminha). In kontro-ezami (seduta tat-2 ta' Ottubru 2007) il-konvenut ikkonferma li *"Il-post ta' Marsalforn mill-ewwel ma laqghathiex lil Christine, ghalhekk ahna hadna l-inizjattiva li nduru numru ta' postijiet. Ahna dorna f'irhula ohra f'Ghawdex pero' Christine bdiet turini li hi tixtieq tghix ir-Rabat, tkun vicin tal-mama"*. Wiehed jistenna li matul is-snin ic-cirkostanzi ta' persuna jistghu jinbidlu, u hekk jidher li gara f'dan il-kaz partikolari. B'daqshekk ma jfissirx li x-xhieda moghtija mill-intimat u missieru fl-atti tar-rikors numru 3/1994 kienet fabbrikata u intiza biss sabiex tikkonvinci lill-Bord fl-evalwazzjoni li kellu jaghmel ghal finijiet tal-element tal-bzonn min-naha tas-sid. Il-Bord jikkonkludi li r-rikorrenti naqsu milli jaghtu prova tal-allegazzjoni fil-grad rilevanti ta' certezza. Inoltre, l-Bord ma jistax jiehu in konsiderazzjoni argumenti li kienu diga' saru mir-rikorrenti konjugi Attard fil-kors tal-proceduri l-ohra (rikors numru 3/1994) fit-tentattiv taghom biex jikkonvincu lill-Bord u lill-Qorti ta' l-Appell li fir-realta' s-sid ma kellux bzonn il-proprjeta' u li r-raguni li kien ressaq ma kienet xejn ghajr *messa in scena*. Argumenti li ma gewx milqugha.

Ghal dawn il-motivi l-Bord qieghed jaqta' u jiddeciedi r-rikors billi:-

1. Jichad l-ewwel u t-tielet eccezzjoni sollevata mill-intimat fir-risposta ulterjuri li pprezenta fil-15 ta' Jannar 2003, spejjez kontra tieghu.

2. Jichad it-talba tar-rikorrenti ghas-smigh mill-gdid tar-rikors fl-ismijiet **Eucharistico Cini vs Mario Grech nomine** (Rikors numru 3/1994) skond l-Artikolu 42 tal-Kap. 69, in kwantu ma jirrizultax li l-intimat jew l-awtur tieghu ghamlu xi dikjarazzjoni falza f'dawk il-proceduri u li d-decizjoni favorevoli ghall-intimat nghatat b'xi dikjarazzjoni simili. Bl-ispejjez ghar-rikorrenti salv ghal dawk l-ispejjez li diga' gew determinati fil-kors ta' dawn il-proceduri.”

Minn din is-sentenza appellaw ir-rikorrenti li talbu l-modifika taghha in kwantu ghal fazi “*in rescindente*” tat-talba promotrici taghhom ghas-smigh mill-gdid tar-rikors fl-ismijiet “Eucharistico Cini -vs- Mario Grech nomine” determinat bis-sentenza tal-Bord li Jirregola l-Kera tal-25 ta' Frar, 1997. Huma jissottomettu b'aggravju illi l-provi fil-meritu kienu jistabilixxu fic-car dik l-istrategija fina ta' falsita adoperata minn sid il-fond biex gab il-qaghda tixbah lis-sewwa, meta tali ma kienetx, u b'hekk jottjeni r-ripreza tal-fond lokat lilhom;

Dejjem permezz ta' dan l-istess appell taghhom ir-rikorrenti jilmentaw ukoll fir-rigward tal-kap ta' l-ispejjez, kemm riferibilmont ghal dawk tas-sentenza tad-19 ta' Ottubru, 2007, kif ukoll dawk koncernanti s-sentenzi parzjali tat-30 ta' Lulju 2003 u tat-30 ta' Mejju 2006;

Dikjaratament, minn kif impustat ir-rikors promotur quddiem il-Bord, l-oggett tat-talba ta' l-appellanti hu dak tendenti ghar-ritrattazzjoni tal-kawza fl-ismijiet fuq indikati in kwantu bazata fuq id-dispost ta' l-Artikolu 42 tal-Kapitolu 69, ossija dak ta' l-otteniment da parti ta' l-appellat ta' decizjoni favorevoli ghalih minhabba “dikjarazzjoni falza” maghmla minnu;

In tema purament ta' dritt ma jidherx li jkun inopportun jekk il-Qorti tirrivizita certi principji sostanzjali ghall-ahjar apprezzament tal-kuncett guridiku insit fil-precitat artikolu tal-ligi:-

(1) Ibda biex, kif ritenut, il-kelma "falz", fl-aktar sinjifikat estiz taghha, tindika kwalunkwe soppresjoni, mutazzjoni jew alterazzjoni tal-veru, ottenuti bi kwalsiasi mezz. Jezisti l-falz materjali u dak intellettuali jew idejali. Ta' l-ahhar speci huma l-fatti jew dikjarazzjonijiet li ma jezistux jew ma jissussistux, jew li ma humiex konformi ghall-verita`. Ara "**Alfredo Mifsud -vs- Gaetano Azzopardi**", Prim' Awla, Qorti Civili, 10 ta' Gunju, 1949;

(2) Jaggrava dejjem fuq min jallega l-prova illi fil-kawza l-ohra l-Bord ta decizjoni favorevoli ghall-appellat minhabba dik id-dikjarazzjoni falza. Ara "**Morris Agius -vs- George D'Emanuele**", Appell mill-Bord li Jirregola l-Kera, 17 ta' Novembru, 2000). Huwa ghandu jindividwa dawk il-fatti jew provi rakkolti mill-process l-iehor li minnhom apparentement tirrizulta dik id-dikjarazzjoni falza;

(3) Dan qed jigi sottolinejat ghaliex il-prova falza li, a sensu ta' l-Artikolu 42 tal-Kapitolu 69, tikkonsenti l-proponibilita` ta' l-impunjattiva bil-mezz tar-ritrattazzjoni, trid tigi kkonstatata f'dik tas-sentenza separata li ghaddiet in gudikat u li, inoltre, tali prova giet hekk utilizzata mill-gudikant fil-formazzjoni tal-gudizzju tieghu;

(4) Wisq ragonevolment, irid imbaghad jirrizulta li dik id-dikjarazzjoni falza, hekk maghmula f'dak il-process l-iehor, tkun tikkostitwixxi element essenzjali ta' dik l-attivita` diretta biex tinganna lill-kontro-parti jew, almenu, li tippregudika d-difiza tieghu billi tohloq sitwazzjoni diversa minn dik li hi realment hi, u b'mod ukoll li timpedixxi lill-gudikant milli jkollu gharfien shih u korrett tal-verita processwali, bil-konsegwenza li jigi mfixkel l-ezitu u l-haqq tal-procediment;

(5) Rilevanti wkoll li jigi notat illi l-ipotesi tal-falsita tad-dikjarazzjoni skond id-disposizzjoni tal-ligi specjali tirrigwarda d-deposizzjoni tal-parti u mhux ukoll dik ta' xhieda ohrajn jew ta' xi attivita ohra, merament processwali. Ara “**Joseph Zammit -vs- Carmelo Dingli**”, Appell, 28 ta' Dicembru, 2001 rikonfermata minn din il-Qorti, kif presjeduta, fid-decizjoni taghha ta' l-14 ta' Lulju, 2004 fl-istess kawza prezenti;

Affermati dawn l-aspetti ta' dritt, ma jidherx li tezisti l-htiega li din il-Qorti toqghod tirriproduci l-fatti saljenti tal-vertenza, anke ghaliex dawn huma sew imtennija fis-sentenza appellata. Tillimita ruhha ghar-registrazzjoni illi f'dan il-kaz l-appellanti ppremettew illi d-deposizzjoni ta' l-appellat ghandha titqies falza principalment ghaliex hu wera haga b'ohra lill-Bord fil-kawza ritrattata meta ddikjara li l-fond kellu bzonn biex imur jabita fih wara li jizzewweg meta, *ex-post facto* is-sentenza vantaggjuza ghalih, dan baqa' ma ghamlux;

Issa l-Bord, in bazi ghall-provi sottomessi lilu, deherlu li kellu jemmen lill-appellat f'dik il-versjoni tieghu ta' kif issuccedew l-affarijiet konsegwenti ghal mewt ta' missieru, il-fatt tad-divizjoni tan-negozju u ta' l-assi immobiljari li kellu, kombacjat mal-fatt ukoll illi l-gharusa tieghu ma riedetx titbieghed, ghal dik li hi sistemazzjoni tal-fond matrimonjali, mid-dar tal-genituri taghha. Jigi osservat illi biex accetta l-verosimiljanza ta' din il-versjoni l-Bord kellu l-opportunita li jezamina lill-appellat fil-pedana tax-xhieda u kien sodisfatt li hu bniedem sincier li haqqu jigi emnut. Dan johrog bl-aktar mod car u espress mill-qalba tas-sentenza appellata. Evidentement, huwa ma kienx tal-fehma illi l-asserzjonijiet maghmula mill-appellat fil-kawza l-ohra ritrattata kienu jirraprezentaw xi distorsjoni intenzjonali tal-fatt tal-bzonn bl-isperanza li hu jottjeni decizjoni vantaggjuza minn dak il-Bord l-iehor. Pjuttost, irraguna, anke b'motivazzjoni sobrija, illi d-

deposizzjoni ta' l-appellat fil-kawza l-ohra, konfrontata mal-fatti sopravvenjenti, la kienet sospetta u lanqas miftuha ghal dubbju serju. Certament, fil-*forma mentis* tieghu l-Bord kien assistit minn dik ta' l-osservazzjoni dedotta mill-Qorti ta' l-Appell fil-kawza "**Rosina armla Zerafa -vs- Giuseppina Zerafa et'**", 30 ta' Jannar, 1967 u l-aktar f'dik il-parti taghha li tghid, "Izda l-Qorti minn dan biss u mill-fatt posterjuri ghad-decizjoni tal-Bord illi hi ma marretx tabita fil-post, ma jidhrilhiex li jista' jigi konkluz, fid-dawl sempliciment tal-provi akkwiziti fil-process, illi hi kienet responsabbli ta' dikjarazzjoni falza";

Dan premess, din il-Qorti ma jidhrilhiex, anke fuq il-valutazzjoni taghha tal-kaz illi l-prova li ressqu l-appellanti tista' twassal biex jigi konvincentement ragonat illi din kienet talment tissodisfa l-vot tal-ligi illi ghandha tqieghed fil-genb il-parti decizorja tas-sentenza appellata. Huwa veru li r-ritrattazzjoni hu dak il-mezz koncess biex jigu riparati zbalji verifikati fil-gudizzju fil-mertu u jista' jkun ukoll veru illi d-dikjarazzjoni maghmula mill-appellat fil-kawza ritrattata seta' kellha influwenza deciziva fuq il-formazzjoni tad-decizjoni. B'daqshekk, pero`, ma jfisserx ukoll illi dik l-istess dikjarazzjoni, meta saret, kienet necessarjament, jew bilfors, falza, fuq is-semplici ragunar *a posteriori* tal-fatti li ssuccedew wara dik id-decizjoni. L-aggravju fuq dan il-punt qieghed, ghaldaqstant, jitqies infondat;

Fil-kaz ta' l-ilment dwar il-kap ta' l-ispejjez l-appellanti jissottomettu dan li gej:-

(1) Riferibilment ghas-sentenza tat-30 ta' Lulju 2003, la l-Bord cahad l-eccezzjoni preliminari ta' l-appellat, l-ispejjez ghandhom jigu akkollati lill-istess appellat;

(2) Dwar dawk tas-sentenza tat-30 ta' Mejju 2006 dawn ukoll messhom gew addossati fuq l-

appellat stante, bil-kontra ta' dak ritenut mill-Bord, il-kwestjoni fiha determinata u hekk imqanqla minn eccezzjoni ohra ta' l-appellat, ma kienetx tammonta ghal *noviter deductus* in kwantu l-gurisprudenza kienet diga wriet it-triq ghal dik li hi l-interpretazzjoni awtentika fuq il-punt;

(3) Kwantu ghall-ispejjez tas-sentenza appellata dawn messhom gew temprati in vista tac-cirkustanzi ta' fatt illi kien jezisti suspett qawwi dwar id-dikjarazzjoni ta' l-appellat fl-ewwel kawza tal-Bord;

Fuq punti (1) u (2) din il-Qorti hi ta' l-opinjoni illi l-ispejjez relattivi ta' dawk iz-zewg sentenzi ghandhom jigu karikati fuq l-appellat ghaliex ghal fini ta' dawk id-decizjonijiet dak li gara kien dovut ghall-agir difensjonali ta' l-appellat li gie dikjarat sokkombenti fihom. Relattivament ghall-punt (3), il-Qorti, filwaqt li tissimpatizza ma' l-ilment sottomess, ma thossx li tista' tilqghu. Dan anke ghaliex minn dak li rrizulta lill-Bord, u issa wkoll lil din il-Qorti, l-appellanti ma kellhomx ragun fl-assunt taghhom arginat fuq l-allegata dikjarazzjoni falza da parti ta' l-appellat;

Qabel ma taghlaq il-Qorti trid tikkonsidra l-appell incidentalment sottopost mill-appellat Emanuel Cini li permezz tieghu talab ir-revoka tas-sentenza parzjali tat-30 ta' Mejju, 2006 bid-deduzzjoni illi l-procedura ta' ritrattazzjoni kien messha giet intavola quddiem il-Qorti ta' l-Appell ghax kienet din li l-ahhar ddefiniet il-vertenza bis-sahha tad-decizjoni taghha tas-7 ta' Mejju, 1998;

Fuq il-punt din il-Qorti, kif presjeduta, diga` okkupat ruhha *funditus* fis-sentenza taghha tat-12 ta' Jannar, 2005 in re: "**Peter Borg -vs- Emanuel Busuttil**" u fejn iddelinejat id-differenza bejn ir-rimedju generali tar-ritrattazzjoni ghal kazijiet kwalifikati mill-Kodici ta' Organizzazzjoni u Procedura Civili fl-Artikolu 811 u dak

specjali dettat mill-Artikolu 42 tal-Kapitolu 69. Din il-Qorti ma jidhrilhiex, lanqas issa, li ghandha tiddipartixxi mill-konsiderandi taghha fiha zvolti, u allura, qed taghmel semplici referenza ghal dik l-istess sentenza taghha, bl-applikazzjoni, ghal kaz prezenti, ta' dawk il-konsiderandi taghha.

Ghal dawn il-motivi din il-Qorti fil-waqt li tirrespingi l-appell incidental ta' l-intimat, tichad ukoll l-aggravju ta' l-appellanti fil-mertu b'dan li qed tilqa' l-ilment taghhom fir-rigward tal-kap ta' l-ispejjez. Dan limitament pero` ghal dawk li huma l-ispejjez gudizzjarji tas-sentenzi tat-30 ta' Lulju, 2003 u tat-30 ta' Mejju, 2006 u mhux ukoll fil-kaz ta' dawk tas-sentenza tad-19 ta' Ottubru, 2007 li minnha gie introdott dan l-appell. Salv ghall-premess, is-sentenza appellata qed tigi kkonfermata bl-ispejjez ta' din il-procedura jitbataw mill-appellanti, hlief ghall-ispejjez ta' l-appell incidental li jibqghu sopportabbli mill-intimat appellat.

< Sentenza Finali >

-----TMIEM-----